

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē sundarakāṇḍē*

**॥ prathamah sargah ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatruḡnahanumatsamēta śrīrāmacandra  
parabrahmaṇē namaḥ

## ॥ prathamah sargah ॥

hanumatā samudrasya laṅghanaṃ mainākēna tasya  
satkārastataḥ surasāyāḥ parājayaḥ siṃhikāyā vadhaṃ kṛtvā  
tasya dakṣiṇataṭē gamanaṃ tatra tēna laṅkāśōbhāyā  
nirīkṣaṇam

tatō rāvaṇanītāyāḥ  
sītāyāḥ śatrukarṣaṇaḥ |  
iyēṣa padamanvēṣṭuṃ  
cāraṇācaritē pathi ॥ 5.1.1 ॥

duṣkaraṃ niṣpratidvandvaṃ  
cikīrṣan karma vānaraḥ |  
samudagraśirōgrīvō  
gavāṃ patirivābabhau ॥ 5.1.2 ॥

atha vaidūryavarṇēṣu  
śādvalēṣu mahābalaḥ |  
dhīraḥ salilakalpēṣu  
vicacāra yathāsukham ॥ 5.1.3 ॥

dvijān vitrāsayan dhīmā -  
nurasā pādapān haran |

mṛgāṃśca subahūn nighnan  
pravṛddha iva kēsarī || 5.1.4 ||

nīlalōhitamāñjiṣṭha -  
padmavarṇaiḥ sitāsitaiḥ |  
svabhāvasiddhairvimalai -  
rdhātubhiḥ samalañkṛtam || 5.1.5 ||

kāmarūpibhirāviṣṭa -  
mabhīkṣṇaṃ saparicchadaiḥ |  
yakṣakinnaragandharvai -  
rdēvakalpaiḥ sapannagaiḥ || 5.1.6 ||

sa tasya girivaryasya  
talē nāgavarāyutē |  
tiṣṭhan kapivarastatra  
hradē nāga ivābabhau || 5.1.7 ||

sa sūryāya mahēndrāya  
pavanāya svayambhuvē |  
bhūtēbhyaścāñjaliṃ kṛtvā  
cakāra gamanē matim || 5.1.8 ||

añjaliṃ prāṇmukhaṃ kurvan  
pavanāyātmayōnayē |  
tatō hi vavṛdhē gantuṃ  
dakṣiṇō dakṣiṇāṃ diśam || 5.1.9 ||

plavagapravarairdṛṣṭaḥ  
plavanē kṛtaniścayaḥ |

vavṛdhē rāmaṽṛddhyartham  
samudra iva parvasu || 5.1.10 ||

niṣpramāṇaśarīrah san  
lilaṅghayiṣurarṇavam |  
bāhubhyām pīḍayāmāsa  
caraṇābhyām ca parvatam || 5.1.11 ||

sa cacālācalaścāśu  
muhūrtam kapipīḍitah |  
tarūṇām puṣpitāgrāṇām  
sarvam puṣpamaśātayat || 5.1.12 ||

tēna pādapamuktēna  
puṣpaughēṇa sugandhinā |  
sarvataḥ samvṛtaḥ śailō  
babhau puṣpamayō yathā || 5.1.13 ||

tēna cōttamavīryēṇa  
pīḍyamānaḥ sa parvataḥ |  
salilaṁ samprasusrāva  
madamatta iva dvipaḥ || 5.1.14 ||

pīḍyamānastu balinā  
mahēndrastēna parvataḥ |  
rītīrnirvartayāmāsa  
kāñcanāñjanarājatīḥ || 5.1.15 ||

mumōca ca śilāḥ śailō  
viśālāḥ samanaḥśilāḥ |

madhyamēnārciṣā juṣṭō  
dhūmarājīrivānalaḥ || 5.1.16 ||

hariṇā pīḍyamānēna  
pīḍyamānāni sarvataḥ |  
guhāviṣṭāni sattvāni  
vinēdurvikṛtaiḥ svaraiḥ || 5.1.17 ||

sa mahān sattvasannādaḥ  
śailapīḍānimittajaḥ |  
pṛthivīm pūrayāmāsa  
diśaścōpavanāni ca || 5.1.18 ||

śirōbhiḥ pṛthubhirnāgā  
vyaktasvastikalakṣaṇaiḥ |  
vamantaḥ pāvakaṃ ghōraṃ  
dadaṃśurdaśanaiḥ śilāḥ || 5.1.19 ||

tāstadā saviṣairdaṣṭāḥ  
kupitaistairmahāśilāḥ |  
jajvaluḥ pāvakōddiptā  
bibhiduśca sahasradhā || 5.1.20 ||

yāni tvauṣadhajālāni  
tasmiñjātāni parvatē |  
viṣaghnānyapi nāgānāṃ  
na śēkuḥ śamituṃ viṣam || 5.1.21 ||

bhidyatē'yaṃ girirbhūtai -  
riti matvā tapasvinaḥ |

trastā vidyādharaṣṭasmā -

dutpētuh strīgaṇaiḥ saha || 5.1.22 ||

pānabhūmigataṃ hitvā

haimamāsavabhājanam |

pātrāṇi ca mahārḥāṇi

karakāṃśca hiraṇmayān || 5.1.23 ||

lēhyānuccāvacān bhakṣyān

māṃsāni vividhāni ca |

ārṣabhāṇi ca carmāṇi

khaḍgāṃśca kanakatsarūn || 5.1.24 ||

kṛtakaṇṭhagaṇāḥ kṣībā

raktamālyānulēpanāḥ |

raktākṣāḥ puṣkarākṣāśca

gaganam pratipēdirē || 5.1.25 ||

hāranūpurakēyūra -

pārihāryadharāḥ striyaḥ |

vismitāḥ sasmitāstasthu -

rākāśē ramaṇaiḥ saha || 5.1.26 ||

darśayantō mahāvidyāṃ

vidyādharamaharṣayaḥ |

sahitāstasthurākāśē

vīkṣāñcakruśca parvatam || 5.1.27 ||

śuśruvuśca tadā śabda -

mṛṣiṇām bhāvitātmanām |

cāraṇānāṃ ca siddhānāṃ  
 sthitānāṃ vimalē'mbarē || 5.1.28 ||

ēṣa parvatasankāśō  
 hanumān mārutātmajaḥ |  
 titīrṣati mahāvēgaḥ  
 samudraṃ varuṇālayam || 5.1.29 ||

rāmārthaṃ vānarārthaṃ ca  
 cikīrṣan karma duṣkaram |  
 samudrasya paraṃ pāraṃ  
 duṣprāpaṃ prāptumicchati || 5.1.30 ||

iti vidyādharā vācaḥ  
 śrutvā tēṣāṃ tapasvinām |  
 tamapramēyaṃ dadṛśuḥ  
 parvatē vānararṣabham || 5.1.31 ||

dudhuvē ca sa rōmāṇi  
 cakampē cānalōpamaḥ |  
 nanāda ca mahānādaṃ  
 sumahāniva tōyadaḥ || 5.1.32 ||

ānupūrvyā ca vṛttaṃ ta -  
 llāṅgūlaṃ rōmabhiścitam |  
 utpatiṣyan vicikṣēpa  
 pakṣirāja ivōragam || 5.1.33 ||

tasya lāṅgūlamāviddha -  
 mativēgasya pṛṣṭhataḥ |

*dadrśē garuḍēnēva*

*hriyamāṇō mahōragah || 5.1.34 ||*

*bāhū saṃstambhayāmāsa*

*mahāparighasaṃnibhau |*

*āsasāda kapiḥ katyām*

*caraṇau sañcukōca ca || 5.1.35 ||*

*saṃhr̥tya ca bhujau śrīmām -*

*stathaiva ca śirōdharām |*

*tējaḥ sattvaṃ tathā vīrya -*

*māvivēsa sa vīryavān || 5.1.36 ||*

*mārgamālōkayan dūrā -*

*dūrdhvapraṇihitēkṣaṇah |*

*rurōdha hṛdayē prāṇā -*

*nākāśamavalōkayan || 5.1.37 ||*

*padbhyām dṛḍhamavasthānaṃ*

*kṛtvā sa kapikuñjaraḥ |*

*nikucya karṇau hanumā -*

*nutpatiṣyan mahābalaḥ || 5.1.38 ||*

*vānarān vānaraśrēṣṭha*

*idaṃ vacanamabravīt |*

*yathā rāghavanirmuktaḥ*

*śaraḥ śvasanavikramaḥ || 5.1.39 ||*

*gacchēt tadvat gamiṣyāmi*

*laṅkāṃ rāvaṇapālītām |*

nahi drakṣyāmi yadi tāṃ  
 laṅkāyāṃ janakātmajāṃ || 5.1.40 ||

anēnaiva hi vēgēna  
 gamiṣyāmi surālayam |  
 yadi vā tridivē sītāṃ  
 na drakṣyāmi kṛtaśramaḥ || 5.1.41 ||

baddhvā rākṣasarājāna -  
 mānayiṣyāmi rāvaṇam |  
 sarvathā kṛtakāryō'ha -  
 mēṣyāmi saha sītayā || 5.1.42 ||

ānayiṣyāmi vā laṅkāṃ  
 samutpātya sarāvaṇām |  
 ēvamuktvā tu hanumān  
 vānarō vānarōttamaḥ || 5.1.43 ||

utpapātātha vēgēna  
 vēgavānavicārayan |  
 suparṇamiva cātmānaṃ  
 mēnē sa kapikuñjaraḥ || 5.1.44 ||

samutpatati vēgāt tu  
 vēgāt tē nagarōhiṇaḥ |  
 saṃhr̥tya viṭapān sarvān  
 samutpētuh samantataḥ || 5.1.45 ||

sa matakōyaṣṭibhakān  
 pādapān puṣpaśāliṇaḥ |

udvahannuruvēgēna

jagāma vimalē'mbarē || 5.1.46 ||

ūruvēgōtthitā vṛkṣā

muhūrtaṃ kapimanvayuh |  
prasthitaṃ dīrghamadhvānaṃ  
svabandhumiva bāndhavāḥ || 5.1.47 ||

tamūruvēgōnmathitāḥ

sālāścānyē nagōttamāḥ |  
anujagmurhanūmantaṃ  
sainyā iva mahīpatim || 5.1.48 ||

supuṣpitāgrairbahubhiḥ

pādapairanvitaḥ kapiḥ |  
hanūmān parvatākārō  
babhūvādbhutadarśanaḥ || 5.1.49 ||

sāravantō'tha yē vṛkṣā

nyamajjan lavaṇāmbhasi |  
bhayādiva mahēndrasya  
parvatā varuṇālayē || 5.1.50 ||

sa nānākusumaiḥ kīrṇaḥ

kapiḥ sāṅkurakōrakaiḥ |  
śuśubhē mēghasaṅkāśaḥ  
khadyōtairiva parvataḥ || 5.1.51 ||

vimuktāstasya vēgēna

muktvā puṣpāṇi tē drumāḥ |

vyavaśīryanta salilē  
nivr̥ttāḥ suhr̥dō yathā || 5.1.52 ||

laghutvēnōpapannaṃ tad  
vicitraṃ sāgarē'patat |  
drumāṇāṃ vividhaṃ puṣpaṃ  
kapivāyusamīritam |  
tārācitamivākāśaṃ  
prababhau sa mahārṇavaḥ || 5.1.53 ||

puṣpaughēṇa sugandhēna  
nānāvarṇēna vānaraḥ |  
babhau mēgha ivōdyan vai  
vidyudgaṇavibhūṣitaḥ || 5.1.54 ||

tasya vēgasamudbhūtaiḥ  
puṣpaistōyamadr̥śyata |  
tārābhiriva rāmābhi -  
ruditābhirivāmbaram || 5.1.55 ||

tasyāambaragatau bāhū  
dadṛśātē prasāritau |  
parvatāgrād viniṣkrāntau  
pañcāsyāviva pannagau || 5.1.56 ||

pibanniva babhau cāpi  
sōrmijālaṃ mahārṇavam |  
pipāsuriva cākāśaṃ  
dadṛśē sa mahākapiḥ || 5.1.57 ||

tasya vidyutprabhākārē  
 vāyumārgānusāriṇaḥ |  
 nayanē viprakāśētē  
 parvatasthāvivānalau || 5.1.58 ||

piṅgē piṅgākṣamukhyasya  
 bṛhatī parimaṇḍalē |  
 cakṣuṣī samprakāśētē  
 candrasūryāviva sthitau || 5.1.59 ||

mukhaṃ nāsikayā tasya  
 tāmrayā tāmramābabhau |  
 sandhyayā samabhisprṣṭaṃ  
 yathā syāt sūryamaṇḍalam || 5.1.60 ||

lāṅgūlaṃ ca samāviddhaṃ  
 plavamānasya śōbhatē |  
 ambarē vāyuputrasya  
 śakradhvaja ivōcchritam || 5.1.61 ||

lāṅgūlacakrō hanumān  
 śukladaṃṣṭrō'nilātmajaḥ |  
 vyarōcata mahāprājñaḥ  
 parivēṣīva bhāskaraḥ || 5.1.62 ||

sphigdēśēnātītāmreṇa  
 rarāja sa mahākapiḥ |  
 mahatā dāritēnēva  
 girirgairikadhātunā || 5.1.63 ||

tasya vānarasimḥasya  
 plavamānasya sāgaram |  
 kakṣāntaragatō vāyu -  
 rjīmūta iva garjati || 5.1.64 ||

khē yathā nipatatyulkā  
 uttarāntād viniḥsṛtā |  
 dṛśyatē sānubandhā ca  
 tathā sa kapikuñjaraḥ || 5.1.65 ||

patatpataṅgasaṅkāsō  
 vyāyataḥ śuśubhē kapiḥ |  
 pravṛddha iva mātaṅgaḥ  
 kakṣyayā badhyamānayā || 5.1.66 ||

upariṣṭāccharīreṇa  
 cchāyayā cāvagāḍhayā |  
 sāgarē mārutāviṣṭā  
 naurivāsīt tadā kapiḥ || 5.1.67 ||

yaṃ yaṃ dēśaṃ samudrasya  
 jagāma sa mahākapiḥ |  
 sa tu tasyāṅgavēgēna  
 sōnmāda iva lakṣyatē || 5.1.68 ||

sāgarasyōrmijālānā -  
 murasā śailavarṣmaṇām |  
 abhighnaṃstu mahāvēgaḥ  
 puḍḍuvē sa mahākapiḥ || 5.1.69 ||

kapivātaśca balavān  
 mēghavātaśca nirgataḥ |  
 sāgaram bhīmanirhrādam  
 kampayāmāsaturbhṛśam || 5.1.70 ||

vikarṣannūrmijālāni  
 bṛhanti lavaṇāmbhasi |  
 pupluvē kapiśārdūlō  
 vikiranniva rōdasī || 5.1.71 ||

mērumandarasaṅkāśā -  
 nudgatān sumahārṇavē |  
 atyagrāmanmahāvēga -  
 staraṅgān gaṇayanniva || 5.1.72 ||

tasya vēgasamudghuṣṭam  
 jalam sajaladam tadā |  
 ambarastham vibabhrājē  
 śaradabhramivātataḥ || 5.1.73 ||

timinakrajhaśāḥ kūrmā  
 dṛśyantē vivṛtāstadā |  
 vastrāpakarṣaṇēnēva  
 śarīrāṇi śarīriṇām || 5.1.74 ||

kramamāṇam samīkṣyātha  
 bhujagāḥ sāgaraṅgamāḥ |  
 vyōmni tam kapiśārdūlam  
 suparṇamiva mēnirē || 5.1.75 ||

daśayōjanavistīrṇā  
 triṃśadyōjanamāyatā |  
 chāyā vānarasiṃhasya  
 javē cārutarābhavat || 5.1.76 ||

śvētābhraghanarājīva  
 vāyuputrānugāminī |  
 tasya sā śuśubhē chāyā  
 patitā lavaṇāmbhasi || 5.1.77 ||

śuśubhē sa mahātējā  
 mahākāyō mahākapiḥ |  
 vāyumārgē nirālbhē  
 pakṣavāniva parvataḥ || 5.1.78 ||

yēnāsau yāti balavān  
 vēgēna kapikuñjaraḥ |  
 tēna mārgēṇa sahasā  
 drōṇīkrta ivārṇavaḥ || 5.1.79 ||

āpātē pakṣisaṅghānāṃ  
 pakṣirāja iva vrajan |  
 hanumān mēghajālāni  
 prakarṣan mārutō yathā || 5.1.80 ||

pāṇḍurāruṇavarṇāni  
 nīlamañjiṣṭhakāni ca |  
 kapinā'krṣyamāṇāni  
 mahābhrāṇi cakāsirē || 5.1.81 ||

praviśannabhrajālāni  
 niṣpataṃśca punaḥ punaḥ |  
 pracchannaśca prakāśaśca  
 candramā iva dṛśyatē || 5.1.82 ||

plavamānaṃ tu taṃ dṛṣṭvā  
 plavagaṃ tvaritaṃ tadā |  
 vavṛṣustatra puṣpāṇi  
 dēvagandharvacāraṇāḥ || 5.1.83 ||

tatāpa nahi taṃ sūryaḥ  
 plavantaṃ vānarēśvaram |  
 siṣēvē ca tadā vāyū  
 rāmakāryārthasiddhayē || 5.1.84 ||

ṛṣayastuṣṭuvuścainaṃ  
 plavamānaṃ vihāyasā |  
 jaguśca dēvagandharvāḥ  
 praśaṃsantō vanaukasam || 5.1.85 ||

nāgāśca tuṣṭuvuryakṣā  
 rakṣāṃsi vividhāni ca |  
 prēkṣya sarvē kapivaraṃ  
 sahasā vigataklamam || 5.1.86 ||

tasmin plavagaśārdulē  
 plavamānē hanūmati |  
 ikṣvākukulamānārthī  
 cintayāmāsa sāgaraḥ || 5.1.87 ||

sāhāyyaṃ vānarēndrasya  
 yadi nāhaṃ hanūmataḥ |  
 kariṣyāmi bhaviṣyāmi  
 sarvavācyō vivakṣatām || 5.1.88 ||

ahamikṣvākunāthēna  
 sagarēṇa vivardhitaḥ |  
 ikṣvākusacivaścāyaṃ  
 tannārhatyavasāditum || 5.1.89 ||

tathā mayā vidhātavyaṃ  
 viśramēta yathā kapiḥ |  
 śēṣaṃ ca mayi viśrāntaḥ  
 sukhī sō'titariṣyati || 5.1.90 ||

iti kṛtvā matiṃ sādhvīṃ  
 samudraśchannamambhasi |  
 hiraṇyanābhaṃ maināka -  
 movāca girisattamam || 5.1.91 ||

tvamihāsurasanḡhānāṃ  
 dēvarājñā mahātmanā |  
 pātālanilayānāṃ hi  
 pariḡhaḥ saṃnivēśitaḥ || 5.1.92 ||

tvamēṣāṃ jñātavīryāṇāṃ  
 punarēvōtpatiṣyatām |  
 pātālasyāpramēyasya  
 dvāramāvṛtya tiṣṭhasi || 5.1.93 ||

tiryagūrdhvamadhaścaiva  
 śaktistē śaila vardhitum |  
 tasmāt sañcōdayāmi tvā -  
 muttiṣṭha girisattama || 5.1.94 ||

sa ēṣa kapiśārdūla -  
 stvāmuparyēti vīryavān |  
 hanūmān rāmakāryārthī  
 bhīmakarmā khamāplutaḥ || 5.1.95 ||

asya sāhyaṃ mayā kārya -  
 miḡṣvākukulavartinaḥ |  
 mama ikṣvākavaḥ pūjyāḥ  
 paraṃ pūjyatamāstava || 5.1.96 ||

kuru sācivya<sup>sm</sup>ākaṃ  
 na naḥ kāryamatikramēt |  
 kartavyamakṛtaṃ kāryaṃ  
 satāṃ manyumudīrayēt || 5.1.97 ||

salilādūrdhvamuttiṣṭha  
 tiṣṭhatvēṣa kapistvayi |  
 asmākamatithiścaiva  
 pūjyaśca plavatāṃ varaḥ || 5.1.98 ||

cāmīkaramahānābha  
 dēvagandharvasēvita |  
 hanūmāṃstvayi viśrānta -  
 stataḥ śēṣaṃ gamiṣyati || 5.1.99 ||

kākutsthasyānṛśaṃsyaṃ ca  
 maithilyāśca vivāsanam |  
 śramaṃ ca plavagēndrasya  
 samīkṣyōtthātumarhasi || 5.1.100 ||

hiraṇyagarbhō mainākō  
 niśamya lavaṇāmbhasaḥ |  
 utpapāta jalāt tūrṇaṃ  
 mahādrumalatāvṛtaḥ || 5.1.101 ||

sa sāgarajalaṃ bhittvā  
 babhūvātyucchritastadā |  
 yathā jaladharaṃ bhittvā  
 dīptaraśmirdivākaraḥ || 5.1.102 ||

sa mahātmā muhūrtēna  
 parvataḥ salilāvṛtaḥ |  
 darśayāmāsa śṛṅgāṇi  
 sāgarēṇa niyōjitaḥ || 5.1.103 ||

śātakumbhamayaiḥ śṛṅgaiḥ  
 sakinnaramahōragaiḥ |  
 ādityōdayasaṅkāśai -  
 rullikhadbhirivāmbaram || 5.1.104 ||

tasya jāmbūnadaiḥ śṛṅgaiḥ  
 parvatasya samutthitaiḥ |  
 ākāśaṃ śāstrasaṅkāśa -  
 mabhavat kāñcanaprabham || 5.1.105 ||

jātarūpamayaiḥ śṛṅgai -  
 rbhrājamānairmahāprabhaiḥ |  
 ādityaśatasankāśaḥ  
 sō'bhavat girisattamaḥ || 5.1.106 ||

samutthitamasaṅgēna  
 hanūmānagrataḥ sthitam |  
 madhyē lavaṇatōyasya  
 viḡhnō'yamiti niścitaḥ || 5.1.107 ||

sa tamucchritamatyartham  
 mahāvēgō mahākapiḥ |  
 urasā pātayāmāsa  
 jīmūtamiva mārutaḥ || 5.1.108 ||

sa tadāsāditastēna  
 kapinā parvatōttamaḥ |  
 buddhvā tasya harērvēgam  
 jaharṣa ca nanāda ca || 5.1.109 ||

tamākāśagataḥ vīra -  
 mākāśē samupasthitaḥ |  
 prītō hṛṣṭamanā vākya -  
 mabravīt parvataḥ kapim || 5.1.110 ||

mānuṣam dhārayan rūpa -  
 mātmanaḥ śikharē sthitaḥ |  
 duṣkaram kṛtavān karma  
 tvamidaḥ vānarōttama || 5.1.111 ||

nipatya mama śṛṅgēṣu  
 sukhaṃ viśramya gamyatām |  
 rāghavasya kulē jātai -  
 rudadhiḥ parivardhitaḥ || 5.1.112 ||

sa tvām rāmahitē yuktaṃ  
 pratyarcayati sāgaraḥ |  
 kṛtē ca pratikartavya -  
 mēṣa dharmah sanātanaḥ || 5.1.113 ||

sō'yaṃ tatpratikārārthī  
 tvattaḥ sammānamarhati |  
 tvannimittamanēnāhaṃ  
 bahumānāt pracōditaḥ || 5.1.114 ||

yōjanānāṃ śataṃ cāpi  
 kapirēṣa khamāplutaḥ |  
 tava sānuṣu viśrāntaḥ  
 śēṣaṃ prakramatāmiti || 5.1.115 ||

tiṣṭha tvaṃ hariśārdūla  
 mayi viśramya gamyatām |  
 tadidaṃ gandhavat svādu  
 kandamūlaphalaṃ bahu || 5.1.116 ||

tadāsvādya hariśrēṣṭha  
 viśrāntō'tha gamiṣyasi |  
 asmākamapi sambandhaḥ  
 kapimukhya tvayāsti vai |

prakhyātastrīṣu lōkēṣu  
mahāguṇaparigrahaḥ || 5.1.117 ||

vēgavantaḥ plavantō yē  
plavagā mārutātmaja |  
tēṣāṃ mukhyatamaṃ manyē  
tvāmahaṃ kapikuñjara || 5.1.118 ||

atithiḥ kila pūjārhaḥ  
prākṛtō'pi vijānatā |  
dharmam jijñāsamānēna  
kiṃ punaryādrśō bhavān || 5.1.119 ||

tvaṃ hi dēvavariṣṭhasya  
mārutasya mahātmanaḥ |  
putrastasyaiva vēgēna  
sadrśaḥ kapikuñjara || 5.1.120 ||

pūjitē tvayi dharmajñē  
pūjāṃ prāpnōti mārutaḥ |  
tasmāt tvaṃ pūjanīyō mē  
śṛṇu cāpyatra kāraṇam || 5.1.121 ||

pūrvam kṛtayugē tāta  
parvatāḥ pakṣiṇō'bhavan |  
tē'pi jagmurdiśaḥ sarvā  
garuḍā iva vēginaḥ || 5.1.122 ||

tatastēṣu prayātēṣu  
dēvasaṅghāḥ saharṣibhiḥ |

*bhūtāni ca bhayaṃ jagmu -  
stēṣāṃ patanaśaṅkayā || 5.1.123 ||*

*tataḥ kruddhaḥ sahasrākṣaḥ  
parvatānāṃ śatakratuḥ |  
pakṣāṃścicchēda vajrēṇa  
tataḥ śatasahasraśaḥ || 5.1.124 ||*

*sa māmupagataḥ kruddhō  
vajramudyamya dēvarāt |  
tatō'haṃ sahasā kṣiptaḥ  
śvasanēna mahātmanā || 5.1.125 ||*

*asmin lavaṇatōyē ca  
prakṣiptaḥ plavagōttama |  
guptapakṣaḥ samagraśca  
tava pitrābhirakṣitaḥ || 5.1.126 ||*

*tatō'haṃ mānayāmi tvāṃ  
mānyō'si mama mārutē |  
tvayā mamaiṣa sambandhaḥ  
kapimukhya mahāguṇaḥ || 5.1.127 ||*

*asminnēvaṅgatē kāryē  
sāgarasya mamaiva ca |  
prītiṃ prītamanāḥ kartuṃ  
tvamarhasi mahāmatē || 5.1.128 ||*

*śramaṃ mōkṣaya pūjāṃ ca  
gṛhāṇa harisattama |*

prītiṃ ca mama mānyasya  
prītō'smi tava darśanāt || 5.1.129 ||

ēvamuktaḥ kapiśrēṣṭha -  
staṃ nagōttamamabravīt |  
prītō'smi kṛtamātithyaṃ  
manyurēṣō'panīyatām || 5.1.130 ||

tvaratē kāryakālō mē  
ahaścāpyativartatē |  
pratijñā ca mayā dattā  
na sthātavyamihāntarā || 5.1.131 ||

ityuktvā pāṇinā śaila -  
mālabhya haripuṅgavaḥ |  
jagāmākāśamāviśya  
vīryavān prahasanniva || 5.1.132 ||

sa parvatasamudrābhyāṃ  
bahumānādavēkṣitaḥ |  
pūjitaścōpapannābhi -  
rāśīrbhirabhinanditaḥ || 5.1.133 ||

athōrdhvaṃ dūramāgatya  
hitvā śailamahārṇavau |  
pituḥ panthānamāsādya  
jagāma vimalē'mbarē || 5.1.134 ||

bhūyaścōrdhvaṃ gatiṃ prāpya  
giriṃ tamavalōkayan |

vāyusūnurnirālbomb

jagāma kapikuñjaraḥ || 5.1.135 ||

tad dvitīyaṃ hanumatō

dr̥ṣṭvā karma suduṣkaram |

praśaśaṃsuḥ surāḥ sarvē

siddhāśca paramarṣayaḥ || 5.1.136 ||

dēvatāścābhavan hr̥ṣṭā -

statrasthāstasya karmaṇā |

kāñcanasya sunābhasya

sahasrākṣaśca vāsavaḥ || 5.1.137 ||

uvāca vacanaṃ dhīmān

paritōṣāt sagadgadam |

sunābhaṃ parvataśrēṣṭhaṃ

svayamēva śacīpatiḥ || 5.1.138 ||

hiraṇyanābha śailēndra

parituṣṭō'smi tē bhṛśam |

abhayaṃ tē prayacchāmi

gaccha saumya yathāsukham || 5.1.139 ||

sāhyaṃ kṛtaṃ tē sumahad

viśrāntasya hanūmataḥ |

kramatō yōjanaśataṃ

nirbhayasya bhayē sati || 5.1.140 ||

rāmasyaiṣa hitāyaiva

yāti dāśarathēḥ kapiḥ |

satkriyāṃ kurvatā śaktyā  
tōṣitō'smi dṛḍhaṃ tvayā || 5.1.141 ||

sa tat prahaṛṣamalabhad  
vipulaṃ parvatōttamaḥ |  
dēvatānāṃ patim dṛṣṭvā  
parituṣṭaṃ śatakdatum || 5.1.142 ||

sa vai dattavaraḥ śailō  
babhūvāvasthitastadā |  
hanūmāṃśca muhūrtēna  
vyaticakrāma sāgaram || 5.1.143 ||

tatō dēvāḥ sagandharvāḥ  
siddhāśca paramarṣayaḥ |  
abruvan sūryasaṅkāsāṃ  
surasāṃ nāgamātaram || 5.1.144 ||

ayaṃ vātātmajaḥ śrīmān  
plavatē sāgarōpari |  
hanūmān nāma tasya tvaṃ  
muhūrtaṃ vighnamācara || 5.1.145 ||

rākṣasaṃ rūpamāsthāya  
sughōraṃ parvatōpamam |  
daṃṣṭrākarālaṃ piṅgākṣaṃ  
vaktraṃ kṛtvā nabhaḥspṛśam || 5.1.146 ||

balamicchāmahē jñātum  
bhūyaścāsyā parākramam |

tvāṃ vijēṣyatyupāyēna  
viṣādaṃ vā gamiṣyati || 5.1.147 ||

ēvamuktā tu sā dēvī  
daivatairabhisatkṛtā |  
samudramadhyē surasā  
bibhratī rākṣasaṃ vapuḥ || 5.1.148 ||

vikṛtaṃ ca virūpaṃ ca  
sarvasya ca bhayāvaham |  
plavamānaṃ hanūmanta -  
māvṛtyēdamuvāca ha || 5.1.149 ||

mama bhakṣyaḥ pradiṣṭastva -  
mīśvarairvānararṣabha |  
ahaṃ tvāṃ bhakṣayiṣyāmi  
praviśēdaṃ mamānanam || 5.1.150 ||

vara ēṣa purā dattō  
mama dhātrēti satvarā |  
vyādāya vaktraṃ vipulaṃ  
sthitā sā mārutēḥ puraḥ || 5.1.151 ||

ēvamuktaḥ surasayā  
prahr̥ṣṭavadanō'bravīt |  
rāmō dāśarathirnāma  
praviṣṭō daṇḍakāvanam |  
lakṣmaṇēna saha bhrātrā  
vaidēhyā cāpi bhāryayā || 5.1.152 ||

anyakāryaviṣaktasya

baddhavairasya rākṣasaiḥ |

tasya sītā hṛtā bhāryā

rāvaṇēna yaśasvinī || 5.1.153 ||

tasyāḥ sakāśam dūtō'ham

gamiṣyē rāmaśāsanāt |

kartumarhasi rāmasya

sāhyam viṣayavāsini || 5.1.154 ||

athavā maithilim drṣṭvā

rāmam cākliṣṭakāriṇam |

āgamiṣyāmi tē vaktram

satyam pratiśṛṇōmi tē || 5.1.155 ||

ēvamuktā hanumatā

surasā kāmarūpiṇī |

abravīnnātivartēnmāṇ

kaścidēṣa varō mama || 5.1.156 ||

taṇ prayāntaṇ samudvīksya

surasā vākyamabravīt |

balaṇ jijñāsamānā sā

nāgamātā hanūmataḥ || 5.1.157 ||

niviśya vadanaṇ mē'dya

gantavyaṇ vānarōttama |

vara ēṣa purā dattō

mama dhātrēti satvarā || 5.1.158 ||

vyādāya vipulaṃ vaktraṃ  
 sthitā sā māruteḥ puraḥ |  
 ēvamuktaḥ surasayā  
 kruddhō vānarapuṅgavaḥ || 5.1.159 ||

abravīt kuru vai vaktraṃ  
 yēna māṃ viṣahiṣyasi |  
 ityuktvā surasāṃ kruddhō  
 daśayōjanamāyatām || 5.1.160 ||

daśayōjanavistārō  
 hanūmānabhavat tadā |  
 taṃ dṛṣtvā mēghasaṅkāśaṃ  
 daśayōjanamāyatam |  
 cakāra surasāpyāsyam  
 viṃśad yōjanamāyatam || 5.1.161 ||

hanūmāṃstu tataḥ kruddha -  
 striṃśad yōjanamāyataḥ |  
 cakāra surasā vaktraṃ  
 catvāriṃśat tathōcchritam || 5.1.162 ||

babhūva hanumān vīraḥ  
 pañcāśad yōjanōcchritaḥ |  
 cakāra surasā vaktraṃ  
 ṣaṣṭiṃ yōjanamucchritam || 5.1.163 ||

tadaiva hanumān vīraḥ  
 saptatiṃ yōjanōcchritaḥ |

*cakāra surasā vaktra -*

*maśītiṃ yōjanōcchritam || 5.1.164 ||*

*hanūmānanalaprakhyō*

*navatiṃ yōjanōcchritaḥ |*

*cakāra surasā vaktraṃ*

*śatayōjanamāyatam || 5.1.165 ||*

*tad dṛṣṭvā vyāditaṃ tvāsyam*

*vāyuputraḥ sa buddhimān |*

*dīrghajihvaṃ surasayā*

*subhīmaṃ narakōpamam || 5.1.166 ||*

*sa saṅkṣipyātmanaḥ kāyam*

*jīmūta iva mārutiḥ |*

*tasmin muhūrtē hanumān*

*babhūvāṅguṣṭhamātrakaḥ || 5.1.167 ||*

*sō'bhīpadyātha tadvaktraṃ*

*niṣpatya ca mahābalaḥ |*

*antarikṣē sthitaḥ śrīmā -*

*nidaṃ vacanamabravīt || 5.1.168 ||*

*praviṣṭō'smi hi tē vaktraṃ*

*dākṣāyaṇi namō'stu tē |*

*gamiṣyē yatra vaidēhī*

*satyaścāsīd varastava || 5.1.169 ||*

*taṃ dṛṣṭvā vadanānmuktaṃ*

*candraṃ rāhumukhādiva |*

abravīt surasā dēvī

svēna rūpēṇa vānaram || 5.1.170 ||

arthasiddhyai hariśrēṣṭha

gaccha saumya yathāsukham |

samānaya ca vaidēhīm

rāghavēṇa mahātmanā || 5.1.171 ||

tat tṛtīyaṃ hanumatō

ḍṛṣṭvā karma suduṣkaram |

sādhusādhviti bhūtāni

praśaśaṃsustadā harim || 5.1.172 ||

sa sāgaramanādhr̥ṣya -

mabhyētya varuṇālayam |

jagāmākāśamāviśya

vēgēna garuḍōpamaḥ || 5.1.173 ||

sēvitē vāridhārābhiḥ

patagaiśca niṣēvitē |

caritē kaiśikācāryai -

rairāvataniṣēvitē || 5.1.174 ||

siṃhakuñjaraśārdūla -

patagōragavāhanaiḥ |

vimānaiḥ sampatadbhiśca

vimalaiḥ samalaṅkṛtē || 5.1.175 ||

vajrāśanisamasparśaiḥ

pāvakairiva śōbhitē |

kṛtapuṇyairmahābhāgaiḥ  
svargajidbhiradhiṣṭhitē || 5.1.176 ||

vahatā havyamatyantaṃ  
sēvitē citrabhānunā |  
grahanakṣatracandrārka -  
tārāgaṇavibhūṣitē || 5.1.177 ||

maharṣigaṇagandharva -  
nāgayakṣasamākulē |  
viviktē vimalē viśvē  
viśvāvasuniṣēvitē || 5.1.178 ||

dēvarājagajākrāntē  
candrasūryapathē śivē |  
vitānē jīvalōkasya  
vitatē brahmanirmitē || 5.1.179 ||

bahuśaḥ sēvitē vīrai -  
rvidyādharagaṇairvṛtē |  
jagāma vāyumārgē ca  
garutmāniva mārutiḥ || 5.1.180 ||

hanumān mēghajālāni  
prākarṣan mārutō yathā |  
kālāgurusavarṇāni  
raktapītasitāni ca || 5.1.181 ||

kapinā kṛṣyamāṇāni  
mahābhrāṇi cakāśirē |

*praviśannabhrajālāni*

*niṣpataṃśca punaḥ punaḥ || 5.1.182 ||*

*prāvṛṣīndurivābhāti*

*niṣpatan praviśaṃstadā |*

*pradrśyamānaḥ sarvatra*

*hanūmān mārutātmajaḥ || 5.1.183 ||*

*bhējē'mbaramṇ nirālambaṇ*

*pakṣayukta ivādrirāt |*

*plavamānaṇ tu taṇ drṣṭvā*

*siṃhikā nāma rākṣasī || 5.1.184 ||*

*manasā cintayāmāsa*

*pravṛddhā kāmarūpiṇī |*

*adya dīrghasya kālasya*

*bhaviṣyāmyahamāsitā || 5.1.185 ||*

*idaṇ mama mahāsattvaṇ*

*cirasya vaśamāgatam |*

*iti sañcintya manasā*

*cchāyāmasya samākṣipat || 5.1.186 ||*

*chāyāyāṇ gṛhyamāṇāyāṇ*

*cintayāmāsa vānaraḥ |*

*samākṣiptō'smi sahasā*

*paṅgūkr̥taparākramaḥ || 5.1.187 ||*

*pratilōmēna vātēna*

*mahānauriva sāgarē |*

tiryagūrdhvamadhaścaiva

vīkṣamāṇastadā kapiḥ || 5.1.188 ||

dadarśa sa mahāsattva -

mutthitaṃ lavaṇāmbhasi |

tad dṛṣṭvā cintayāmāsa

mārutirvikṛtānanām || 5.1.189 ||

kapirājñā yathākhyātaṃ

sattvamadbhutadarśanam |

chāyāgrāhi mahāvīryaṃ

tadidaṃ nātra saṃśayaḥ || 5.1.190 ||

sa tāṃ buddhvārthatattvēna

siṃhikāṃ matimān kapiḥ |

vyavardhata mahākāyaḥ

prāvṛṣīva balāhakaḥ || 5.1.191 ||

tasya sā kāyamudvīkṣya

vardhamānaṃ mahākapēḥ |

vaktraṃ prasārayāmāsa

pātālāmbarasaṃnibham || 5.1.192 ||

ghanarājīva garjantī

vānaraṃ samabhidravat |

sa dadarśa tatastasyā

vikṛtaṃ sumahanmukham || 5.1.193 ||

kāyamātraṃ ca mēdhāvī

marmāṇi ca mahākapiḥ |

sa tasyā vikṛtē vaktrē  
vajrasaṃhananaḥ kapiḥ || 5.1.194 ||

saṅkṣipyā muhurātmānaṃ  
nipapāta mahākapiḥ |  
āsyē tasyā nimajjantaṃ  
dadṛśuḥ siddhacāraṇāḥ || 5.1.195 ||

grasyamānaṃ yathā candraṃ  
pūrṇaṃ parvaṇi rāhuṇā |  
tatastasyā nakhaistīkṣṇai -  
rmarmāṇyutkṛtya vānaraḥ || 5.1.196 ||

utpapātātha vēgēna  
manaḥsampātavikramaḥ |  
tāṃ tu diṣṭyā ca dhṛtyā ca  
dākṣiṇyēna nipātya saḥ || 5.1.197 ||

kapipravīrō vēgēna  
vavṛdhē punarātmavān |  
hṛtahṛtsā hanumatā  
papāta vidhurāmbhasi |  
svayaṃbhuvaiva hanumān  
sṛṣṭastasyā nipātanē || 5.1.198 ||

tāṃ hatāṃ vānarēṇāśu  
patitāṃ vīkṣya siṃhikām |  
bhūtānyākāśacārīṇi  
tamūcuḥ plavagōttamam || 5.1.199 ||

bhīmamadya kṛtaṃ karma  
 mahatsattvaṃ tvayā hatam |  
 sādhayārthamabhiprēta -  
 mariṣṭaṃ plavatāṃ vara || 5.1.200 ||

yasya tvētāni catvāri  
 vānarēndra yathā tava |  
 dhṛtirdrṣṭirmatirdākṣyaṃ  
 sa karmasu na sīdati || 5.1.201 ||

sa taiḥ sampūjitaḥ pūjyaḥ  
 pratipannaprayōjanaiḥ |  
 jagāmākāśamāviśya  
 pannagāśanavat kapiḥ || 5.1.202 ||

prāptabhūyiṣṭhapārastu  
 sarvataḥ parilōkayan |  
 yōjanānāṃ śatasyāntē  
 vanarājīṃ dadarśa saḥ || 5.1.203 ||

dadarśa ca patannēva  
 vividhadrumabhūṣitam |  
 dvīpaṃ śākhāmṛgaśrēṣṭhō  
 malayōpavanāni ca || 5.1.204 ||

sāgaraṃ sāgarānūpān  
 sāgarānūpajān drumān |  
 sāgarasya ca patnīnāṃ  
 mukhānyapi vilōkayat || 5.1.205 ||

sa mahāmēghasaṅkāśaṃ  
 samīkṣyātmānamātmavān |  
 nirundhantamivākāśaṃ  
 cakāra matimān matim || 5.1.206 ||

kāyavṛddhiṃ pravēgaṃ ca  
 mama dr̥ṣṭvaiva rākṣasāḥ |  
 mayi kautūhalaṃ kuryu -  
 riti mēnē mahāmatiḥ || 5.1.207 ||

tataḥ śarīraṃ saṅkṣipya  
 tanmahīdharasaṃnibham |  
 punaḥ prakṛtimāpēdē  
 vītamōha ivātmavān || 5.1.208 ||

tadrūpamatisaṅkṣipya  
 hanūmān prakṛtau sthitaḥ |  
 trīn kramāniva vikramya  
 balivīryaharō hariḥ || 5.1.209 ||

sa cārunānāvidharūpadhārī  
 paraṃ samāsādya samudratīram |  
 parairaśakyaṃ pratipannarūpaḥ  
 samīkṣitātmā samavēkṣitārthaḥ || 5.1.210 ||

tataḥ sa lambasya girēḥ samṛddhē  
 vicitrakūṭē nipapāta kūṭē |  
 sakētakōddālakanārikēlē  
 mahābhrakūṭapratimō mahātmā || 5.1.211 ||

tatastu samprāpya samudratīraṃ  
samīkṣya laṅkāṃ girivaryamūrdhni |  
kapistu tasmin nīpapāta parvatē  
vidhūya rūpaṃ vyathayanmṛgadvijān || 5.1.212 ||

sa sāgaraṃ dānavapannagāyutaṃ  
balēna vikramya mahōrmimālinam |  
nīpatya tīrē ca mahōdadhēstadā  
dadarśa laṅkāmarāvatīmiva || 5.1.213 ||

|| ityārṣē śrīmadrāmāyaṇē vālmīkiyē ādikāvyē  
sundarakāṇḍē prathamahaḥ sargaḥ ||